

हिन्दी प्रादेशिक समाचार

आकाशवाणी चंडीगढ़

(तिथि 19 अक्तूबर 2025, समय 1305 (05 मिनट))

भारतीय अंतरिक्ष अनुसंधान संगठन (इसरो) ने कहा है कि उसके चंद्रयान-2 ने अपने वैज्ञानिक उपकरण का उपयोग करके सूर्य से निकलने वाले कोरोनल मास इजेक्शन (सीएमई) के चंद्रमा पर पड़ने वाले प्रभावों का पहली बार अवलोकन किया है। इस ऐतिहासिक वैज्ञानिक सफलता की घोषणा करते हुए इसरो ने कहा कि इस अवलोकन से चंद्रमा के बाह्यमंडल और पतले वायुमंडल तथा उसकी सतह पर अंतरिक्ष मौसम के प्रभाव को समझने में मदद मिलेगी।

उत्तर प्रदेश के अयोध्या में आज शाम दीपोत्सव मनाया जाएगा। हमारे संवाददाता ने बताया है कि भगवान श्रीराम के घर वापस आने की खुशी में आज शाम अयोध्या नगरी दीपों से झिलमिलाएगी। सरकार इस वर्ष दीपोत्सव के तहत 26 लाख, 11 हजार, 101 दीप प्रज्ज्वलन कर नया गिनीज वर्ल्ड रिकॉर्ड बनाने का प्रयास करेगी। इस वर्ष दीपोत्सव में लक्ष्मण किला घाट से नया घाट तक 2,100 वेदाचार्य महाआरती कर एक अन्य कीर्तिमान भी बनाएंगे। साथ ही भारत में निर्मित 1100 ड्रोन की मदद से होने वाला ड्रोन शो, लेज़र शो और थ्री-डी प्रोजेक्शन मुख्य आकर्षण होंगे। दीपोत्सव के दौरान एक खास शोभायात्रा भी निकाली जाएगी, जिसमें रामायण के सात काण्डों पर आधारित झांकियों का भव्य प्रदर्शन किया जाएगा।

केंद्रीय विज्ञान एवं प्रौद्योगिकी मंत्री डॉ. जितेंद्र सिंह ने कहा है कि भारत ने दवा और बायोटेक्नॉलोजी क्षेत्र में आत्मनिर्भरता की दिशा में महत्वपूर्ण उपलब्धि हासिल करते हुए अपनी पहली स्वदेशी एंटीबायोटिक दवा नेफिथ्रोमाइसिन विकसित कर ली है। कल नई दिल्ली में तीन दिवसीय चिकित्सा कार्यशाला का उद्घाटन करते हुए डॉ॰ जितेंद्र

सिंह ने कहा कि यह एंटीबायोटिक दवा प्रतिरोधी श्वसन संक्रमण को समाप्त करने के लिए प्रभावी है। उन्होंने बताया कि यह दवा विशेष रूप से कैंसर रोगियों और अनियंत्रित मधुमेह रोगियों के लिए लाभदायक है। डॉ. जितेन्द्र सिंह ने एक अन्य प्रमुख वैज्ञानिक उपलब्धि - हीमोफीलिया के उपचार में जीन थेरेपी के सफल स्वदेशी नैदानिक परीक्षण की भी जानकारी दी।

हरियाणा के कृषि मंत्री श्याम सिंह राणा ने गन्ने की पैदावार बढ़ाने और किसानों को गन्ने की बुआई के लिए नई तकनीक बारे जागरूक करने पर बल दिया है। वे कल गन्ना नियंत्रण बोर्ड की बैठक में अधिकारियों को आवश्यक दिशा निर्देश दे रहे थे। इस दौरान हरियाणा के सहकारिता मंत्री डॉ. अरविंद शर्मा वीप्रियो कांफ्रेंसिंग के माध्यम से बैठक में जुड़े। उन्होंने सहकारी चीनी मिलों को आधुनिक मशीनों से युक्त कर, उनकी रिकवरी बढ़ाने व घाटे को कम करने के निर्देश दिए। मंत्री ने कहा कि केन्द्रीय किस्म विमोचन समिति द्वारा उत्तर-पश्चिम क्षेत्र के लिए गन्ने के बीज की जो किस्में जारी की जाएंगी, वह किस्में राज्य सरकार द्वारा भी मान्य होंगी। इन किस्मों के लिए अलग से हरियाणा कृषि विश्वविद्यालय से मान्यता लेने की जरूरत नहीं होगी।

भारतीय जनता पार्टी के सांसद धर्मबीर सिंह ने पुलिस अधिकारियों की आत्महत्या को दुखद बताते हुए लोगों से इन घटनाओं को जातीय या धार्मिक रंग न देने की अपील की। भिवानी में मीठिया से बातचीत में उन्होंने हरियाणा सरकार के एक साल पूरा होने व मुख्यमंत्री पर उठाए जा रहे विपक्ष के सवालों पर पलटवार किया। उन्होंने कहा कि हरियाणा में भाजपा सरकार के तीसरे कार्यकाल के पहले साल में ही बदलाव दिखे हैं। मुख्यमंत्री नायब सिंह सैनी किसानों, महिलाओं, व्यापारियों, युवाओं व गरीब वर्ग के लिए किए वादे पूरे कर रहे हैं। उधर मुद्दा विहीन विपक्ष मुख्यमंत्री को लेकर बे सिर पैर की टिप्पणियां कर रहा है।

हरियाणा के जन स्वास्थ्य अभियांत्रिकी एवं लोक निर्माण मंत्री रणबीर गंगवा ने कहा कि विभागीय कार्यप्रणाली को बेहतर, टिकाऊ और प्रौद्योगिकी संचालित बनाने के लिए जन स्वास्थ्य अभियांत्रिकी विभाग द्वारा इस महीने की 23 व 24 तारीख को पंचकूला में विशेष कार्यशाला आयोजित की जाएगी। उन्होंने चण्डीगढ़ में बताया कि विभाग द्वारा हर घर तक बेहतर, स्वच्छ और सतत पीयेयजल आपूर्ति के साथ-साथ कुशल प्रबंधन और आधुनिक तकनीक के प्रयोग पर ध्यान केंद्रित किया जा रहा है। इसलिए हरियाणा को 'वॉटर स्मार्ट स्टेट' बनाने के लिए अभियंताओं को 'नई सोच' और 'नवाचार आधारित कार्यप्रणाली' की दिशा में कदम बढ़ाने की जरूरत है। श्री गंगवा ने कहा कि यह कार्यशाला विभाग में नई ऊर्जा और सोच का संचार करेगी जिससे हरियाणा में जल आपूर्ति और स्वच्छता सेवाओं की गुणवत्ता में क्रांतिकारी सुधार देखने को मिलेगा। उन्होंने कहा कि हर बूंद का सही उपयोग, हर योजना की समयबद्ध पूर्ति, और हर घर तक स्वच्छ पानी पहुंचाना ही उनका मुख्य उद्देश्य है।

कैथल पुलिस ने चार तस्करों को भारी मात्रा में पीपीए पोस्ट के साथ गिरफ्तार किया। उप पुलिस अधीक्षक सुशील प्रकाश ने बताया कि स्पेशल पीटेक्टिव यूनिट की टीम ने इन आरोपियों को पाइला रोड से काबू किया। पुलिस ने उनके कब्जे से कुल 305 किलो 100 ग्राम पीपीए पोस्ट बरामद किया है। इसकी कीमत करीब 40 लाख रुपये बताई जा रही है। सभी आरोपी पटियाला जिले के रहने वाले हैं। इनकी पहचान गांव अलीपुर राहियां निवासी गुरजंट सिंह व इंद्र सिंह और गांव ढाबी गुजरां निवासी नसीब सिंह व जग्गा सिंह के रूप में हुई है।
